



Ittra lill-Poplu ta' Alla tal-E.T. Mons. Mario Grech Isqof ta' Għawdex

Ir-Rużarju huwa Sellum tas-Sema

Hija l-ghaxxa tiegħi meta nixref sa Ta' Pinu u nara zghazagh, koppji u familji bil-kuruna tar-rużarju f'idejhom bilqiegħda quddiem il-mużajċi li minn ftit xhur 'l hawn iżejnu l-ispazju sagru ta' quddiem is-Santwarju. Il-preżenza ta' dawn il-pellegrini miġbura fit-talb tolqot l-ghajn anki tard billejl. Nemmen li dawn il-persuni huma rifless ta' dak li jsir fis-satra ta' hafna minn djarna, fejn il-familji jintasbu madwar il-mejda tal-ikel jew jitgeddsu fuq is-sodda biex iqasstu r-rużarju.

Issa li bdejna x-xahar ta' Ottubru, magħruf bħala x-Xahar tar-Rużarju, nixtieq ngħid kelma ta' apprezzament lil dawk li għandhom għal qalbhom ir-Rużarju, u fl-istess waqt nistieden oħrajn biex jithajru jibdew jgħidu din it-talba tant sempliċi u fl-istess waqt profonda.

Fit-13 ta' Ottubru ta' mitt sena ilu, eżattament fl-aħħar dehra tagħha f'Fatima, Omm Ġesù ppreżentat ruhha lit-tliet ragħajja ċkejknin – Luċija, Ġjaċinta u Franġisku – bħala l-“Madonna tar-Rużarju”, u qaltihom biex jgħidu din it-talba sikwit.

Mitt sena ilu kien żmien ta' qtigh il-qalb u inċertezzi kbar. Il-Portugall kien għaddej minn krizi politika, reliġjuża u soċjali, filwaqt li l-Ewropa kienet mhedda serjament minhabba l-Ewwel Gwerra Dinjija. Imma minkejja li kien hemm dak is-shab iswed, filwaqt li l-Madonna tagħmel sejha għall-konverżjoni, it-talb u l-penitenza, hija turihom li Ġesù qiegħed hemm biex jieqaf magħhom, u taċcertahom li fl-aħħar l-imhabba ta' Alla tirbaħ fuq kull ghawg. Fil-fatt, il-messaġġ ta' Fatima huwa wieħed kollu tama: f'Fatima, qisu Alla bexxaq it-tieqa tat-tama anki jekk il-bniedem għalaqlu l-bieb.

Għalhekk, biex nagħmlu l-qalb u ma nitfixklux quddiem l-isfidi varji li għandna llum, nipproponi li naqdbu f'idejna l-kuruna tar-rużarju.

Ir-Rużarju huwa talba li ddaħhalna fil-qalba tal-misteru tal-Feddej. Ir-riflessjoni fuq il-Misteri tal-Ferħ, tad-Dawl, tat-Tbatija u tal-Glorja tikxfilna kemm habbna u għadu jhobbna Ġesù. Meta ngħiduh bil-galbu, ir-Rużarju jgħinna nħossu lil Ġesù hdejna, lest biex jaqsam magħna t-toqol tal-ħajja. Ir-Rużarju huwa kanal li minnu taslilna l-ħniena u t-tjubija ta' Alla. Dan huwa motiv li jqawwina fit-tama. Għalhekk ir-Rużarju mhux piż, imma jħaffilna l-piżijiet.

Dan kollu tennieh il-Qdusija Tiegħu l-Papa Franġisku meta f'Ġunju li għadda baġtilna vidjomessaġġ irrekordjat fl-okkażjoni tal-inawgurazzjoni u t-tberik tal-mużajċi f'Ta' Pinu. Waqt li stqarr li huwa spiss jgħid ir-Rużarju quddiem mużajk tal-Madonna bil-Bambin f'idejha, il-Papa qal li jistħajjel li “idejn il-Madonna jsiru qishom sellum li Ġesù jużah biex jinzel fostna. Iċ-ċentru huwa dejjem Ġesù, li jitbaxxa biex ikun jista' jimxi magħna l-bnedmin halli ahna nkunu nistgħu nitilgħu s-Sema miegħu. Fir-Rużarju ahna nitolbu lil Marija tressaqna qrib Ġesù biex insiru nafuh aktar u nħobbuh” (18/06/2017).

Il-Papa jkompli jghidilna li t-talba tar-Rużarju tghinna “nikkontemplaw dak kollu li Alla fl-imhabba tiegħu għamel għalina u għall-fidwa tagħna... Meta aħna nitolbu, aħna nqieghdu kollox fi hdan Alla: it-taħbit, il-gerħat, il-biża’; imma wkoll il-ferħ, id-doni, il-persuni għeżież għalina. Meta nitolbu, aħna nhallu lil Alla jidhol fl-istorja tagħna biex jilqa’ u jibdel hajjitna”.

Għalhekk nagħmel tiegħi l-appell tal-Papa, li jistedinna biex spiss naqbd u f’idejna din “l-ghodda qawwija tat-talba tar-Rużarju biex ikollna l-paċi fi qlubna, fil-familji, fil-Knisja u fid-dinja”.

Għeżież familji, matul dan ix-xahar ta’ Ottubru, il-Verġni Mbierka, Omm il-Familja, tixtieq tiġi tpoġġi għandkom biex flimkien magħha tghidu r-Rużarju. Idejn Marija huma *s-sellum* biex Ġesù jinzel jgħammar magħkom. B’mod speċjali nagħmel din is-sejha lill-familji fejn hemm it-tfal iż-żgħar, għax ir-Rużarju flimkien jagħmel minnkomp skola ta’ talb.

Inhegġeg minn qalbi lin-nanniet li, kif spiss itenni l-Papa Frangisku, jgħaddu l-fidi lin-neputijiet, biex jgħallmu din it-talba għażiża lin-neputijiet ċkejkni tagħhom u jdewquhom l-imhabba tal-Madonna għalihom.

Nirrakkomanda lill-iskejjel kollha kif ukoll liċ-ċentri tal-katekizmu biex jgħinu lit-tfal jitgħallmu kif ir-Rużarju jingħad bl-imhabba u d-devozzjoni.

Mogħtija mill-Kurja tal-Isqof, ir-Rabat, Għawdex, illum il-Ġimgħa 29 ta’ Settembru 2017, Festa tal-Arkanġli Mikiel, Gabrijel u Rafel.

✠ Mario Grech
Isqof ta’ Għawdex

Biex tinqara fil-quddies tas-Sibt u l-Ħadd, 30 ta’ Settembru u 1 ta’ Ottubru 2017.